

Orri Vigfússon, umhvørvis- og vinnulívsmaður heldur Føroyar, Ísland og Grønland eiga at knýta tættari bond sum partur av Arktis. Her saman við Sjúrdá Skaale, fólkatingslimi til Arctic Circle í Reykjavík. Mynd Jan Müller

Orri ynskir tættari samstarv í Útnorðri

Jan Müller

21.10.2015 - 19:03

Oljan.fo

Hann kallar seg Føroyavin og sigur seg hava havt nógvar góðar og gevandi latur saman við føroyingum. Hann er íslendingur og eitur Orri Vigfússon og er serstakliga kendur fyri sítt áhaldandi arbeiði fyri at friða laksastovnarnar í Norðuratlantshavi. Hann var fyrstu ferð í Føroyum í 1969 og hevur síðani vitjað eina og tvær ferðir um árið umframt at taka ímóti føroyingum, sum javnan koma til Íslands. Eisini hevur hann verið millum teirra, sum hava stuðlað uppundir samstarvið millum Íslandi og Føroyar. Hvørja ferð føroyingar hava havt brúk fyri eini hjálpanði hond ella rødd í Íslandi, hevur Orri gingið á odda. Og sum umhvørvisverndarmaður um ein háls var hann sjálvsagt at síggja millum mongu áhoyrarnar á arktisku ráðstevnuni í Reykjavík nú um dagarnar.

“Tað er gott at síggja tykkum føroyingar á eini so týðandi ráðstevnu sum Arctic Circle. Tað hevur týdning, at vit hvør sær og í felag verja Arktis og stuðla upp undir øll tiltøk, sum kunnu vera við til at varðveita umhvørvið óskalað og at troyta tilfeingið á ein burðardyggan hátt. Eg haldi, at vit, sum her búleikast, skulu halda fram við at ganga á odda og vera eitt gott fyridømi fyri restina av heiminum.”

Orri Vigfússon, sum er kendur fyri ongantíð at gevast at stríðast fyri sínum málum, og sum fyri tað mesta snúgva seg um skynsamt brúk av tilfeinginum og eina ódálkaða náttúru, sær fegin, at samvinnan millum Ísland og Føroyar verður víðkað. Hann heldur, at flogsambandið millum londini kundi verið økt til trýggjar ferðir um vikuna heldur enn tær tvær ferðirnar, sum talan er um í dag.

Orri Vigfússon heldur, at føroyingar og íslendingar bæði mentanarliga og vinnuliga hava so nóg til felags, at tað er náttúrligt og rætt at knýta enn tættari bond ikki minst sæð frá einum arktiskum sjónarvinkuli.

Sjálvur minnst hann so væl fyrstu ferð hann hevði sambandi við føroyingar:

“Eg komi sjálvur úr Siglufjørðinum fyri norðan, og eg minnst, tá føroyskir fiskimenn komu til Íslands við sínum fiskiførurum fyrst í 50-unum. Hvønn sunnudag komu teir í land í

Siglufjørðinum, og vit finga gott vinarlag. Tað var fyrstu ferð eg kom at kenna føroyingar og er hetta vorðið til eitt samstarv fyri lívið, nakað eg eri ómetaliga glaður fyri.

Orry Vigfússon heldur, at Hoyvíkarsáttmálin millum Ísland og Føroyar eigur at verða tikin upp aftur til samráðing og broyttur soleiðis, at hann veruliga fer at gagna føroyskum áhugamálum eisini. Hetta eigur at verða gjørt næstu árin.

Nú bondini millum Ísland og Føroyar eru so tørt, saknar Orri eitt størri samstarv við Grønland eisini. Hann viðgongur, at hetta tíanverri er ikki nóg gott í dag.

“Vit eru ikki limir í ES, og vit megna at troyta okkara egna tilfeingi og má tað gerast burðardygt. Vit mugu sum okkum sum mál at fáa sum mest burtur úr okkara fiskatilfeingi og tað kann m.a. gerast við størri samstarvi.

Føroyar, Ísland og Grønland eru eitt tað ríkasta økið í heiminum við náttúrugivnum tilfeingi. Eg vóni vit kunnu menna samstarvið á ein burðardyggan hátt. Og til tess hava vit brúk fyri dugnaligum fólki.”



Orrí Vigfússon hittir umboð fyri SEV.